

# MO-DORD ELEKSYON PARSYEL

Pu tu dimunn ki travay – ki li dan biro, karo, cybercity, lekol, lizinn, lotel – ubyin ki li pe bat-bate, swa pena travay, pu tu dimunn ki pe lite ar det aköz enn tit-antrepriz ena enn seri realite ki bizin gete an-fas:

1. *Prodiksyon*. Pena prodiksyon dan pei. Finn ena fermtir mulin, fermtir lizinn, lisansiman.
  2. *Travay*. Pena kreasyon anplwa, sirtu dan sekter apropiye.
  3. *Later*. Guvernman pe ankuraz tablisman pran bon later agrikol, betonn li ar vila, vann li ar milyarder, kuver later ar terin golf initil. Later ki ti bizin pu kreasyon anplwa vinn plas “trespas” pu klas travayer.
  4. *Manze*. Pena sekirite alimanter. Purtan nu dan enn lepok kot ena buku danze lager ki pu afekte furnitir manze.
  5. *Lape*. Pena okenn muv pu fer ferm baz Diego. Purtan Moris ti kapav pran ledevan dan lalit pu amenn lape.
- Rol enn parti politik zordi se pu propoz enn program lor sa 5 pwin la.

## Fayit lezot parti

Tu parti tradisyonel fayit net lor la. Elektekone. Pa finn fu Ramgoolam-Bérenger deor an 2014? Aster, eski Pravind Jugnauth pa telman inopiler ki li pa kapav met kandida dan parsyel No. 18? Kikenn kone kifer Duval inn kit Guvernman Lepep? Antretan, nuvo parti politik ki sorti depi kasir – kuma Bhadain, kuma Ganoo – zot bankrut, zot osi, parey kuma Travayis, MMM, PMSD, MSM. Lezot parti dan Parsyel, zot osi, pena program lor sa 5 tem lao la.

Anmemtan, eski buku travayer Moris pa tuzur gard lespwar ki enn sinp eleksyon pu sanz enn sistem ki ti met dibut avan-mem ki eleksyon ti existe? Purtan sistem kapitalist zordi li rule dapre mem lozik ki sistem kot

travay ti fer par esklav swa angaze: enn ti-minorite dimunn ris ek pwisan tir valer dan kuraz travayer, gard li pu angres zot-mem, pu kontrol sosyete an-antye.



Anrealite, pu sanz sa sistem la, nu bizin enn *program politik* ki viz sanz sistem, sanz sosyete. Pu sa, nu bizin pare pu amenn lalit, pa zis met lakrwa lor biltin vot. Sa program la bizin kiksoz ki tu dimunn ki travay pu viv *konpran*.

## Program pa zis “ruls”

Okenn parti dan eleksyon parsyel napena sa kalite program la. Zot swa pena program ditu, swa zot ena enn seri espes “regleman” vag pu zot prop parti: zot pu ena limitasyon manda (mem si sa vedir mwins demokrasi, kan byin gete); zot pu met dibut enn birokrasi guvernmental pu kontrol parti politik (mem si sa vedir rezim opuvwar riske reprim tu parti lopoziyon); zot pu pibliye zot depans elektoral (normal). Me ki zot pu fer pu kree *prodiksyon*? Pu kree *travay*? Pu tir kontrol *later* depi tablisman? Pu asir *manze*? Pu amenn *lape*? Sa zot pa dir. Dan labsans enn parti ki al ver sa kalite sanzman la, eleksyon parsyel pena enn veritab lanze.

Alor, LALIT finn desid pu *pa* aliyn enn kandida dan Parsyel Belle Rose – Quatre Bornes.

## Kifer nu pa pe aliyn kandida?

Sa eleksyon parsyel pu desid ki parti pro-kapitalist – MMM, MSM, Labour, PMSD – pu form lalyans ar ki lot parti pu prosenn eleksyon zeneral. Pa plis. Pena okenn lot lanze. Tu sa slogan banal reflet sa: “*Tous ensemble avec x*”, “*Napa soutir pouritir*”, “*Ansam nu Kapav*”, “*Il a fait ses preuves*”, “*Sauvez l’île Maurice*”. Slogan vid, slogan abetisan.

## Modord: Enn sel gran lakrwa

Nu pe dimann u al vote, selman. Le 17 Desam al vot enn *biltin blan*. Si u res lakaz, sa vedir u pe dakor ar MSM. U pu kontabilize kuma abstansyon. Si u vot enn biltin blan, sa pu kontabilize *pa* kuma enn abstansyon. Kimanyer vot biltin blan? Pran u biltin vot, met enn sel gro lakrwa depi enn kwin papye ziska lot dyagonal, depi lot kwin ziska so kwin dyagonal. Sa vedir u pe dir u pa dakor ar okenn sa 40 kandida la.

LALIT nu kont tu parti ki dir zot anfaver sistem kapitalis: PMSD, Labour, MMM, MP, Reform Party, Rezistans. Nu kont kandida ki pran kado vizit ofisyel depi USA (Kugan Parapen, Tania Diolle), sirtu kan Morris su lokipasyon militery Amerikin. Nu kont kandida ki vyolan anver fam (Jack Bizlall).

## Seki bizin lor azanda

1. *Later*. Pu kree anplwa, pu lozman, pu sekirite alimanter.
2. *Travay* pu tu dimunn.
3. *Lape*. Ferm baz US-UK lor Diego Garcia.
4. *Kontrol demokratik lor prodiksyon* e lor kapital.
5. *Langaz maternel* pu anseyn Matematik ek syans, e dan Parlman. Sa vedir “dekolonizasyon ansam ar lalit pu sosyalism”.

Rajni Lallah  
pu LALIT  
Main Rd, GRNW  
29.11.2017



# TRAVAY, LAKAZ, MANZE!



Dan eleksyon zeneral 2014, guvernman Lepep ti dir ki li pu amenn enn 2yem mirak ekonomik ki pu prodwir 100,000 plas travay. 3 an apre, pena okenn nuvo gran sekter prodiksyon. Tu seki guvernman finn kapav fer se donn fasilite tablisman pu li pran bon later agrikol, betonn li ar vila-de-lix ek terin golf e vann li avek kapitalis milyarder. Guvernman Jugnauth finn tir enn seri tax lor tablisman: li pena tax konversyon later, ni tax morselman, ni anrezisteman pu peye, ni TVA lor materyo konstriksiyon. Guvernman finn konstrir sime Rs600 milyon pu li fer lotorut pu Omnicane fer so *Smart City*.

## Destriksyon later agrikol

Sekter imobilye li pa kree anlwa stab, ni li amenn reveni ek deviz regilye pu pei, ni li amenn prodiksyon. Betonaz ek lavant later agrikol li amenn enn dub destriksyon: li detrir later agrikol ki ti kapav servi pu plantasyon, e li anmemtan detrir posibilite ki kapav servi later-la pu prodiksyon. Anplis, lor later agrikol ki pa pe betone, pe kontiyn plant kann mem si disik pena lavenir. Guvernman pe kontiyn persiste sibvansyon kann ek disik.

## Ki bizin fer?

Ni guvernman Jugnauth-Collendavelloo, ni lopoziyon pena volonte pu devlop enn politik pu servi later pu uver nuvo sekter prodiksyon ki kapav kree anlwa stab par milye, amenn reveni pu finans devlopman pei, e pu mont lakaz pu dimunn ki pena. Alor ki bizin fer? Se pa 3 lakrwa dan enn eleksyon ki pu amenn sanzman. Nu, dimunn ordiner dan sak landrwa, lor sak sayt travay, organize pu fors guvernman fors tablisman kree plas travay. Nu bizin devlop kontrol lor kimanyer servi later. LALIT deza pe devlop demand kler pu ki sa arive.

## Travay

Bizin plant manze lor later tablisman! Met dibut inite prodiksyon manze pu ki ena travay dan lizinn prosesing manze, transformasyon manze pu sekirite alimenter ek pu exportasyon. Kumsa ena travay dan lizinn, dan stokaz, dan resers, dan transportasyon osi byin ki dan plantasyon modern. Devlop lindistri lapes! LALIT deza pe travay dan komite konzwin avek peser lor baz enn Charter Peser.

## Lakaz

Bizin aret sibvansyon lozman pu milyarder! Bizin mont lakaz pu

dimunn ki pena. LALIT deza pe organize dan komite konzwin avek abitan pu ranplas lakaz lamyant EDC ek lakaz an rwinn avek lakaz an-dir. Nu dir: Bizin kreasyon lakaz dan gran vilaz agrikol kot dimunn kapav organiz plantasyon osi byin ki gain lakaz pu reste.

## Manze

Bizin plant ek prodir manze lor later tablisman lor gran lesel pu sekirite alimenter! Bizin devlop lindistri lapes lor gran lesel!

Zwenn LALIT si u anvi donn kudme dan sa kanpayn la.

## Negative Income Tax ek Saler Minimem

Telman ena inegalite dan sosyete Moris ant dimunn ki proprieter tu larises e ki ena gro-gro reveni ek travayer (salarye) ki pena ase pu viv, ki Guvernman MSM-ML pe bizin koz "Negative Income Tax" ek "saler minimem" pu sey maske sa linzistis la.

Ena plizir miz-angard ki LALIT pe fer. Premye kan ena sa kalite mezir la, byin vit nerport ki reveni kapav fonn ar devalyasyon Rup. Dezyem, Negative Income Tax li itil sirtu kan Inkom Tax li-mem li enn pli gran pursantaz reveni pli kikenn ris. Kumsa u tir ar dimunn byin ris, donn dimunn pov. Me, Guvernman inn redwir to Inkom Tax ziska 15% *flat rate* pu tu individi e mem tu konpayni.

Trwazyem, "saler minimem" pu riske met presyon pu retir Award (Remuneration Order) par sekter, setadir pu enn nivelman par anba. Alor, bizin vizilan!

## MANIFESTASYON

## FERM

## BAZ DIEGO!

Vandredi 8 Desam

Port Louis

Sonn 208 5551  
pu detay

## Vinn donn u kudme!

Kontakte Rajni Lallah, LALIT,  
153 Main Road, GRNW, P. Louis.

Swa vinn an personn!

U sone: 208 5551 swa 208 2132

U ekrir! lalitmail@intnet.mu

Vizit sayt: www.lalitmauritius.org

Youtube: lalitmauritius

Soundcloud: lalitmauritius

